

Il-Konfraternità tal-Karmnu, 1622

Giovanni Bonello

Ex-imħallef tal-Qorti Ewropea tad-Drittijiet tal-Bniedem

Meta staqsejt jekk xi hadd qattx kiteb dwar il-Konfraternità tal-Karmnu tal-Belt, it-twegiba kienet li aktarx li le. Hasra, għax din il-fratellanza għandha storja twila u tassew imżewqa, illum kważi minsija.

Thajjart nagħmel tajjeb għal dan in-nuqqas billi f'idejja għandi erbà manuskritti mimlijin tagħrif storiku dwar il-Konfraternità. Dawn il-manuskritti jiffurmaw parti minn sensiela kbira ferm ta' faxxikoli li kien għabar u kiteb ir-Reverendu Dun Ġiuseppe Carmelo Gristi f' nofs is-seklu dsatax.¹ Il-karti huma kollha miktubin bit-Taljan, hlief meta jikkupjaw xi dokument bil-Latin.

Fuq is-Saċerdot Gristi ma nafu kważi xejn, hlief li għal xi żmien kien midhla sew tal-Konfraternità u sar ekonomu tal-legat Lo Re Cardona fl-1854; huwa kellu heġġa kbira li jikteb u jgemma dak kollu li jiltaqa' miegħu dwar l-istorja ta' Malta, ma kienx jingieb mal-Isqof Francesco Saverio Caruana u kien fuq in-naħa patrijottika, anti-kolonjalista, tal-politika Maltija.

Is-seklu sbatax kien żmien ta' żvilupp kbir għal-konfraterniti Maltin marbutin ma xi kult reliġjuż partikolari; dawn bdew jitfaċċaw mal-għira kollha, speċjalment fil-Belt Valletta. Kienu żmienijiet aktarx kwieti, meta l-kummerċ kien sejjer tajjeb u l-poplu Malti kien f'qadgha ekonomika mhiex hażina. Kien żmien meta n-nies kellha l-ħin u l-kumdità li taħseb f'affarijiet oħra barra mill-ġlieda għall-ħobżna ta' kulljum.

Dawn il-faxxikoli jikkonċentraw fuq tagħrif marbut mal-Konfraternità, imma ma jistgħax jonqos li fihom ukoll tagħrif dwar il-knisja u l-kunvent tal-Karmnu. Jidher li l-informazzjoni kollha li fihom, ir-Reverendu Gristi hadha mill-arkivji uffiċjali tal-Konfraternità, u dawn il-karti jagħtu l-impressjoni li dawn l-arkivji huma kbar u dettaljati kemm jistgħa jkun. Qaluli li

dawn l-arkivji għadhom jeżistu, u jekk huwa hekk jisthoqqilhom li jiġu preservati sew u jsiru l-oġġett ta' studju estensiv u speċjalizzat, wisq oltri minn dawn il-ftit notamenti li qed noffri illum. Jistgħu jkunu minjiera mhiex esplorata ta' tagħrif storiku, soċjali, demografiku, reliġjuż u artistiku.



Parti mill-arkivju li għandha l-Konfraternità tal-Madonna tal-Karmnu tal-Belt.

L-ewwel li tissewma l-Konfraternità tal-Karmnu tal-Belt kien fl-1622, l-aħħar sena li fiha Alof de Wignacourt kien Gran Mastru tal-Ordni ta' San Ġwann u Prinċep ta' Malta. Ir-registru jgħid (bit-Taljan) "Illum, 13 ta' Frar 1622, it-tieni Hadd tax-xahar u l-ewwel tar-Randan, ingħata bidu lill-Konfraternità, u fl-istess ġurnata saret għall-ewwel darba l-purċissjoni fil-Belt Valletta,



*Festa Madonna tal-Karmnu
Valletta 2014*



Il-Medaljun l-antik li kien jintlibes mir-Rettur f'purċissjonijiet u ċelebrazzjonijiet solenni.

bil-konfratelli". Din kienet l-ewwel fratellanza marbuta mal-knisja tal-Karmnu. Warajha ġew dawk ta' San Ġużepp, imwaqqfa tnaħ-il sena aktar tard, fil-5 ta' April 1634, imbagħad tal-Anġlu Kustodju, fl-1760, u tal-Beatu Franco, eretta fit-3 ta' Marzu 1806.²

It-tagħrif dwar l-ewwel seklju mhux abbondanti wisq: nafu li fis-16 ta' Mejju 1642 il-Konfraternità giet mogħtija biċċa art biex jinbena l-oratorju, bir-rabta li l-fratelli jlestu bi flushom il-bini tas-sagristija tal-knisja. Fil-15 ta' Diċembru 1650, il-fratelli ltaqgħu biex jagħzlu minn kien ser jagħmel il-prietki tal-Milied. Fil-9 ta' Awwissu 1654, is-Sinjura Agnesa de Burges għamlet testment li bih ħalliet legat qawwi lill-Konfraternità, li fuqu nerġgħu nitkellmu.

Dawn l-erba' faxxikoli fihom xi ismijiet ta' xi fratelli, ta' xi rettori tal-Konfraternità, il-kontijiet tal-quddies u suffraġi, tal-karitajiet u legati, tad-dhul u ħruġ, tal-proprjetà tal-Konfraternità, u xi tagħrif dwar opri ta' tisbiħ, tiżjin u tal-arti li saru b'inizjattiva tagħha jew tal-fratelli msieħba.

Hemm hafna konfratelli imnizzlin b'isimhom, u l-biċċa l-kbira kienu nies li ma baqgħux jissemmew fl-istorja. Ftit huma dawk li nafu x'kienet is-sengħa jew il-professjoni tagħhom, jew fejn kienu joqogħdu (wiehed imnizzel li kellu żewġ ikmamar quddiem il-funtana tal-



Il-Medaljun li qed jintuża illum mir-Rettur.



Nicholas Cottoner, li kien Granmastru tal-Ordni ta' San Ġwann bejn l-1663 u l-1680. Flimkien ma' huh, Raphael Cottoner, li kien ukoll Granmastru bejn l-1660 u l-1663, kienu Konfratelli fil-Konfraternità tal-Madonna tal-Karmnu tal-Belt.

Mandraġġ). Xi kavallieri ukoll issieħbu fil-Konfraternità: fosthom xi uħud famużi sew, bħall-aħwa Raphael u Nicholas Cottoner li wara t-tnejn laħqu Gran Mastri, u l-Bali Pinto u Pappalardo. Il-fratelli ma kinux kollha Maltin: fil-1703 jissemma Tommaso Rutter li kien Inġliż, u Carlo Bordon 'di nazione Francese' fl-1720. Fost l-ismijiet aktarx magħrufin insibu lil Cesare Passalacqua, l-ewwel Baruni ta' Budaq, sinjur u benefattur kbir, rettur fl-1684,



il-pittur Giuseppe D'Arena fl-1712, l-argentier prim Michele Pianta fl-1725, Gabriele Henin professur imsemmi tal-kirurgija u l-anatomija, fl-1741, u Dr Calcedonio Parnis, rettur fl-1861.

Wiehed mill-faxxikoli fih deskrizzjoni dettaljata ta' dak li kien l-oratorju originali tal-Konfraternità, li jixraq nittraduċih shiħ. "Il-fratelli akkwistaw minghand il-patrijiet żewġt ikmamar mill-kunvent tagħhom, dawk li huma fir-refettorju, jew, biex tgħid ahjar, fuq ir-refettorju tagħhom, biex jagħmlu oratorju privat fejn ikunu jistgħu jitolbu; il-patrijiet, fil-kuntratt tal-għoti taċ-ċens fl-atti ta' Ambrogio Sciberras tal-10 ta' Lulju 1622(?), żammew id-dritt li jpartu mal-imsemmija Konfraternità l-imsemmija kmamar li fl-antik kienu iservuhom ta' oratorju u fis-16 ta' Mejju 1642 fl-atti tan-Nutar Vella (Michele jew Pietro?) l-imsemmija patrijiet assenjaw lill-istess fratelli flok l-imsemmija kmamar, post iehor hdejn l-altar maġġur tal-knisja prinċipali, għall-istess ċens ta' sitt skudi fis-sena, f'liema post ġie mibni l-oratorju tal-lum a spejjeż tagħhom, cioè tal-Konfraternità, kif ukoll is-sagristerija tal-imsemmija patrijiet, a spejjeż tal-Konfraternità.

"L-oratorju huwa sabiħ ferm imħabba l-iskultura u l-induraturi li fih; it-tul huwa ta' sitt *braccia* u erba' *palmi*, u l-wisgħa ta' tliet *braccia* u żewġ *palmi*, qiesien ta' Malta, inkluż il-presbiterju. Fil-prospett hemm in-niċċa bl-istatwa tal-injam indurata magħmula a spejjeż tal-Konfraternità ċirka s-sena 1735. Din l-istatwa titneħħa minn dan il-post u tittiehed fil-purċissjoni f'jum il-festa tal-Imqaddsa Verġni tal-Karmnu, fl-ottava, u kull meta jsiru il-purċissjonijiet biex tagħmel ix-xita.



L-Oratorju preżent, xhieda haġja tad-devozzjoni u l-imħabba li l-Konfraternità dejjem kellha lejn il-Madonna tal-Karmnu.



L-ewwel statwa tal-Madonna tal-Karmnu li saret mill-Fratellanza. Din l-istatwa kienet tintuża f'jum il-Festa tal-Madonna tal-Karmnu, fl-ottava u kull meta jsiru purċissjonijiet biex tagħmel ix-xita.



Ex-voti tal-fidda li jiksu l-hitan ta' dan l-Oratorju





Il-Kwadri li jirrapreżentaw il-Milied u l-Epifanija xogħol Ġuzeppi D'Arena (1633-1719) u saru fl-1712 b'rigal lill-Fratellanza mill-pittur peress li kien ukoll fratell fil-Konfraternità tal-Madonna tal-Karmnu tal-Belt. Dan huwa kkonfermat minn skriżzjoni li tidher impingija taħt il-Madonna fil-kwadru ta' l-Adorazzjoni tal-Magi. Illum dawn il-kwadri jinsabu fil-Kor tas-Santwarju. Għall-Milied tal-1986 dawn il-kwadri kienu ntgħażlu mill-Posta ta' Malta biex ikunu riprodotti fis-sett ta' bolol li kienu harġu għall-Milied ta' dik is-sena.

“F’nofs il-presbiterju hemm lampier tal-fidda li jiġi mixgħul kull nhar ta’ Erbgħa u l-Ħdud tas-sena, fil-festi u fil-ġranet meta hemm d-dmir li tisma l-quddies, a spejjeż tal-Konfraternità, minn filgħodu sa filgħaxija.”

“Il-pittura fil-presbiterju, ossija fis-saqaf, saret a spejjeż tal-Bali Pinto.”

“Fuq il-kattedra u fuq il-pulptu jinsabu żewġ kwadri sbieħ impingija mill-famuż pittur Ġiuseppe D’Arena, li huma it-Twelid (ta’ Kristu), u l-Adorazzjoni tal-Magi.”

“Hemm erba’ kwadri iżgħar fil-ġnub tal-oratorju, u ieħor fis-saqaf, li jirrapreżenta l-Kunċizzjoni.”

“Seba’ nkwatri oħra tal-Konfraternità jirrapreżentaw il-Misteri tal-Passjoni ta’ Sidna Ġesu’ Kristu, mogħtija minn diversi fratelli, u żewġ kwadri oħra taħt l-orgni, bix-xbieha taż-żewġ Gran Mastri Cottoner li kienu konfratelli.

“Fiż-żewġt iġnub tal-bieb prinċipali tal-oratorju hemm żewġ armarji li jissakru b’żewġ ċwieviet kull wieħed, waħda li tinzamm mir-Rettur u l-oħra mis-Segretarju. Mill-atti tal-vista li saret madwar s-sena 1770, jidher li waħda miċ-ċwieviet kien iżomma s-Segretarju.

“Hemm gallarija u orgni, u f’nofs il-paviment hemm il-post tad-difna bil-bieb tal-injam maqful b’muftieħ.

“Hemm il-qabar ta’ Cesare Passalacqua (benefattur kbir tal-Karmnu), b’din l-iskriżzjoni: *‘Hic pater, hic mater, hic unica proles iacent, non*

tres tamen, sed una cinis, una pulvis, et sicut uno vixerunt corde, sic uno in saxo, uno animis nexu, una in quem fruentur pace – Cesare Passalacqua, vivens pro se, et Maria conjuge, ac Giovanna figlia, defunctis pro orans(?) posuit anno domini 1600(?). H.M.H.N.J.”³

Il-kliem ta’ din l-iskriżzjoni, illum mitlufa, huma fost l-isbaħ li qatt qrajt.



Il-Kwadru tal-Kunċizzjoni li kien jinsab fis-saqaf tal-Oratorju preżenti.



Passalacqua, Rettur tal-Konfraternità fit-13 ta' Lulju 1684 ta lill-fratellanza ċintill eċċezzjonali li għadu jeżisti sal-lum, b'28 rubini, hames djamanti, 94 perli, maħdum f'biċċtejn, flimkien ma' żewġ brazzuletti tad-deheb, bil-gamewijiet u perli, u, erba' snin wara, 34 pezza drapp *catalosso*(?) aħmar u aħdar għat-tappezzerija.

Il-Konfraternità tal-Karmnu kellha proprjetajiet, investimenti u dhul qawwijn, imhabba legati mill-aktar ġenerużi mhollijin lilha minn fratelli jew nisa sinjuri li kellhom għal qalbhom il-Madonna tal-Karmnu u l-ġid li kienu jagħmlu l-fratelli tul is-snin. 'Il quddiem insemmi xi uħud mill-benefatturi

ewlenija tas-seklu sbatax. Hemm hafna oħrajn li hallew flus jew xi oġġett ieħor biex ihallsu benefikat ta' darba. Fost tal-aħħar insibu l-pittur Giuseppe D'Arena li fil-1712 għamel rigal ta' żewġ pitturi għall-oratorju, u l-fratelli aċċettaw li jieħdu fuqhom id-difna tal-mara tiegħu meta tmut. Ftit wara, Giuseppe Maniscalco għamel donazzjoni ta' muftieħ tal-fidda għat-tabernaklu. Margherita Pussierghe (familja Franciża li 'l quddiem ghenet lill-Napuljun jieħu Malta) fl-1731 irregalat dublett tal-bellus aħmar bil-bizzilla tad-deheb, u wara sentejn, Andria Taljana ħallas għall-ħġieġa kbira għan-niċċa tal-oratorju. Saverio Bartolo ta' żewġ kandelabri żgħar tal-fidda bil-



Inkwatri tal-Passjoni mogħtija minn numru ta' fratelli.




kundizzjoni li qatt ma jiġu mislufa lil hadd jew jinharġu mill-oratorju. Gregorio Fenech ippreżenta erba' gastri bil-fjuri tax-xema.

Imbagħad numru ta' fratelli taw xi inkwatri bejnithom: Fra Enrico Savona tal-Ordni ta' San Ġwann offra it-*Talba fil-Ġnien ta' Ġetsemane*, li kien id-dar tiegħu u l-fratelli kellhom jiehduh wara mewtu, u l-*Bewsa ta' Ġuda*, li kien għand Antonio Mifsud; Saverio Bartolo ta tliet kwadri: il-*Flagellazzjoni*, il-*Kroċefissjoni* u l-*Addolorata*; il-kirurgu Gabriele Henin ta l-pittura tal-*Inkronazzjoni bix-Xewk* li l-fratelli tawh lura, u minfloka, huwa mbagħad tahom waħda tal-pittur Gio Nicola Buhagiar. Fra Alfonso Pace ta l-kwadru tal-*Bajulazione* (ir-Redentur?). Saverio Bartolo rregala kwadru tal-*Madonna tal-Karmnu qed tehles l-erwieh tal-purgatorju*, u Gioacchino Lucano ta żewġ ġwarniċi tal-injam indurat.

L-altar ta' S. Agnese, li kien ġjuspatronat tal-familja Burges, ġie mghoddi minn Agnesa Burges lill-Konfraternità. Il-pala tirrapreżenta *Kurċifiss, Sant'Agnese u Sant'Andrea Corsino bil-ħwejjeg ta' Isqof*. L-inkwatu ta' *Sant'Atanasju* kien "pittura Griega" (stil antik fuq sfond tad-deheb). Fil-1756 Raffalele Lombardo wiegħed li "kien ser jagħmel wiehed aħjar".

Fost benefikati oħra favur il-Konfraternità nsibu lill-Kommandatur Capece li fl-1694 hallas għall-kuruni tal-fidda għall-Madonna u l-Bambin, ĠioBatta Boyer li hareġ il-flus għat-taraġ tal-presbiterju, il-Kommandatur Orsini (?) li rregala teka tal-fidda li kien fiha biċċa mill-velu tal-Madonna, ċertifikata mill-Isqof Baladssar Gori Mancini; Don Alessandro Mangani, ir-relikwja ta' Sant'Antnin, Fra Enrico Savona, relikwarju insinji tal-fidda li kien fih biċċa injam mis-salib ta' Kristu. Il-Bali Alvaro Pinto fl-1723 bena l-faċċata u s-saqaf tal-oratorju a spejjeż tiegħu u r-Rettur Saverio Bartolo rregala tnax il-par brazzi tad-dawl għall-pilastru tal-oratorju.

Dun Ġużepp Azzopardi ta ventrartal tal-brokkat, Carmine Gioioso ta kwadru żgħir tal-fidda żbuzzata li juri lill-Madonna, b'ġwarniċ tal-injam u ha wkoll ħsieb biex jindura a spejjes tiegħu il-medaljun tar-Rettur. Il-Bali Pappalardo rregala tapit, Carlo Costa għamel il-fenestrin tal-orgni u żewġ brazzi oħra għall-pilastru u Lorenzo Mamo ta 24 fjurett u tnejn tal-ganutell. Pasquale Guido hallas għall-erba' kandlieri, li ġew indurati a spejjes ta' Michele



Il-Pittura tal-Artal tas-Sagrament li ġie mghoddi lill-Konfraternità tal-Madonna tal-Karmnu.

Galdes. Fl-aħħar nett, diversi fratelli taw tletin kuruna tar-rużarju ħomor, Aloisio Vella ta tliet ġwarniċi maħdumin bi skultura fina għall-karti tal-gloria ta' fuq l-altar, u donatur mhux imsemmi rregala ventrartal tal-brokkat tal-fidda fuq sfond rosa ċar.

Il-Konfraternità kienet ukoll tghin lill-Patrijet tal-Karmnu fil-bżonnijiet tagħhom. Ġie li kkontribwit flus. Fl-1651 ħarġet parti mill-ispiza biex tinbena l-knisja, fl-1716 sewwit l-orgni tal-knisja. Xtrat qanpiena ġdida fl-1753, u oħra mezzana fl-1772. Fl-20 ta' Awwissu 1752, il-fratelli taw il-vara ż-żgħira lill-kunvent, u ħallsu nofs l-ispiza "biex jiġi trasferit ir-rakkmu ta' pjaneta".

L-ewwel benefattriċi kbira tal-Konfraternità kienet is-Sinjura Diana Olivier li, bit-testment tagħha għand in-Nutar Ġio Aloisio Falzon tal-11 ta' Marzu 1643, ħalliet hafna ġid, fi djar u flus, lill-Konfraternità. L-istess ghamlet Suor Giulia Morales, fl-atti tan-Nutar Giuliano Felici tal-15 ta' Jannar 1653. Imma aktarx l-akbar laxxitu kien tas-Sinjura Agnesa Burges, fil-11 ta' April ta' sena wara, f'testment għand in-nutar Alessio Apap, bil-kundizzjoni li tindifen





L-Artal tas-Sagrament armat fil-festa bil-gandlieri u fjuretti tal-Konfraternità tal-Madonna tal-Karmnu.

fil-kappella ta' Sant'Agnese fil-knisja tal-Karmnu. Fil-fatt hija mietet u ndifnet fejn xtaqet fit-22 ta' Awwissu 1654. Sena wara, fil-21 ta' Awwissu, insibu l-ewwel benefattur raġel, Giovanni Alard, b'testment ghand in-Nutar Tommaso Agius, u warajh ġiet is-Sinjura Flavia Xiriha fl-20 ta' Jannar 1660.

Antonio Bencini, permezz tal-istess Nutar Felici, fil-5 ta' Awwissu 1669 halla b'testment legat importanti ferm lill-Konfraternità. Is-Sinjura Geronima Cachia u s-Sur Gio Maria Cauchi, għamlu l-istess, rispettivament permezz tan-Nutar Felici fit-28 ta' Awwissu 1672, u tan-Nutar Tommaso Agius, fit-18 (28?) ta' April 1676. Hemm hafna legati oħra fis-seklu tmintax – l-akbar wiehed aktarx tas-Sinjura Maddalena Lo Re Cardona Schembri, bit-testment tagħha ghand in-Nutar Domenico Girolamo Bonavita tal-20 ta' Novembru 1751. Jidher li l-biċċa l-kbira ta' dawn il-benefatturi tal-Konfraternità kienu nisa, għalkemm il-Konfraternità kienet miftuħa għall-irġiel biss.

Fit-8 ta' April 1725, il-fratelli kienu waqqfu ukoll l-Cassa Poverà – il-membri kienu kull sena jhallsu somma żgħira li kienet tmur biex titqassam fost dawk il-fratelli li kienu jkunu tassew fil-bżonn u biex tieħu hsieb id-difna ta' dawk li ma kellhomx biex ihallsu. Wiehed mid-dokumenti jsejthilhom “dawk il-fratelli tassew fqar, li jkunu waqqghu fi stat ta' miserja verament kiefra”.

Bejnithom dawn il-legati kollha hallew f'idejn il-fratelli numru kbir ta' binjiet u għelieqi mxerrdin ma' Malta kollha, flimkien ma' flus, investimenti u krediti, biex il-fratelli jużaw ir-renti tagħhom halli jsiru quddies suffraġju ta' ruħ t-testaturi jew qrabathom, għall-karità u

fil-benefiċenza ta' min kien fil-bżonn. Il-legati ta' Agnesa Burges u ta' Lo Re Cardona, biex nagħtu eżempju, kellhom iservu biex, apparti l-quddisiet, bid-dhul tagħhom tinghata d-dota lil tfajliet fqar qraba tal-benefattriċi li jkunu waslu biex jiżżewġu. Ir-raġunament kien li xebba bla dota ma kinitx issib min jiżżewwiġha u għalhekk kienet taqa' fid-dnub jew fil-prostituzzjoni. Dawn il-faxxikoli fihom id-dettalji kollha tax-xebbiet li, sena wara sena, gawdew minn dawn il-legati di maritaggio.

Imma l-fratelli tal-Karmnu kienu anke jużaw xi flus li jdaħħlu mill-proprjetà, mill-investimenti u mill-miżati, għall-benefikati u tiżjin tal-oratorju u tal-knisja tal-Karmnu. Hekk, fit-27 ta' Settembru 1772 huma irregalaw qanpiena ġdida lill-kunvent, bil-kundizzjoni li l-patrijiet kellhom idoqquha, flimkien maż-żewġ qniepen minuri, fl-ottava tad-dfin ta' fratell u f'kull funzjoni tal-fratellanza. Fl-1808 ġie awtorizzat il-hlas tal-ornamenti u bieb tar-ram tat-tabernaklu tal-artal il-ġdid tal-irħam maħdum minn Mastru Cardona għall-oratorju. Fl-1812 tħallas kurċifiss tal-fidda ġdid. Ftit wara, il-fratelli ivvutaw li jagħmlu ventartal tal-fidda, u xtraw il-linef tal-kristall, bin-nofs mal-patrijiet. Fl-1838 sar l-istandard il-ġdid, u fis-sena ta' wara ġie imsewwi l-orgni. Fil-1852 huma ordnaw l-Via Crucis minn Ruma.



Dettall tal-ventartal tal-fidda li jintrama fuq l-artal tas-Sagrament.

Is-sena 1813 kienet is-sena li rat pesta mill-aktar qalila li qatlet l-eluf. Meta din spiċċat, il-fratelli għamlu ġurnata penitenzi u purċissjoni ta' suffraġju għal huthom li mietu, sal-knisja tal-Kapuċċini, il-Furjana.

Fl-inventarju tal-oġġetti prezzjusi li sar fl-1774, insibu li kienu kustoditi fil-kaxxaforti, iċ-ċintill u ż-żewġ brazzuetti tal-filugran ta' Passalacqua, kuruna tad-deheb filugran u hafna oġġetti u ġojjelli tal-fidda. Mhux ġol-



kaxxaforti, imma fl-oratorju, kienu il-‘kannoli’ tal-fidda għall-bandalora, għall-fanali tal-purċissjonijiet u għas-‘sorgentini’, id-diademi tal-fidda bil-fosos għal fuq ras il-vara tal-Madonna u l-Bambin, lampier, kandlieri tal-fidda u hafna oġġetti oħra, fosthom l-istandard ‘d’armesino’ (harir hafif imma b’sahħtu) kulur il-ġawhar, bil-bizzilla tal-hajt tad-deheb fin, imħallas mill-fratelli bejniethom fl-1777.



l-Ċintill ta’ Passalacqua li jissemma fl-inventarju tal-1774.

Fit-13 ta’ Frar 1822, il-Konfraternità għalget mitejn sena haġġa, u saru ċelebrazzjonijiet kbar; tqassmu 300 hobża lill-fqar, tpoggiet mixghela fuq il-faċċata tal-knisja, u skrizzjoni miktuba mill-Latinist rinomat Abate Don Luigi Rigord. “Il-knisja ġiet imzejna *pomposamente* bid-damask u l-linef”, il-vara u s-Sagrament ġew esposti fuq l-altar maġġur, imzejjen b’ 96 xemgħa mixgħulin, u saret quddiesa kantata bil-paneġirku bil-Malti mill-Kanonku Dun Paul Cauchi. Xi festi esterni kellhom jithassru mħabba l-maltemp.

Kurjuża li fil-1861, meta nbriet il-knisja l-ġdida tal-Karmnu f’San Ġiljan, ir-Rettur tal-Konfraternità Dr Calcedonio Parnis talab lill-Papa l-permess li jittrasferixxi numru ta’ quddisiet imħolli lill-fratellanza tal-Belt, għall-knisja l-ġdida.

Ir-registri fihom kuržitajiet oħra. Fit-12 ta’ Novembru 1721 ġie deliberat li l-fratelli kellhom dejjem jilbsu żraben u kalzetti suwed meta jieħdu sehem fil-funzjonijiet. Fl-1807 ġie deċiż (biex ma jkunx hemm akkużi ta’ preferenzi) li fil-funerali tal-fratelli kollha jiġu mixgħula għoxrin torċa ta’ niċċa wahda, sitt xemgħat fuq l-artal, u fl-uffizju tal-mejtin il-mużika tigi esegwita *a falsobordone*, orgni u kuntrabaxx, bi tliet kantanti. Fil-purċissjonijiet, il-fratelli kellhom jiġu akkompanjati minn banda li tithallas hames skudi u erba’ tari, u mit-tnabar u l-fifri, li jithallsu żewġ skudi u tmien tari.

Dan l-istudju qasir huwa intiż biss bhala *appetizer* ta’ dak li fihom l-arkivji tal-Konfraternità tal-Madonna tal-Karmnu. Nittama li xi hadd jaqbad min fejn hallejt jien.

© Giovanni Bonello, 2014

Referenzi

- ¹ Faxxikoli numru 148, 149-150, 157, 158.
- ² Achille Ferris, *Chiese di Malta e Gozo*, Malta, 1866, p. 221.
- ³ Fuq Cesare Passalacqua ara Carmel Cassar, *Sex, Magic and the Periwinkle*, Malta, 2000, u Francesca Balzan “The Passalacqua chain” in *Celebratio Amicitiae* (Ed. Maroma Camilleri, Theresa Vella), Malta, 2006, pp. 237 – 242.

